

॥ ಶ್ರೀಮಧ್ವರಾಜಗುರುಭ್ಯೋನಮಃ ॥
॥ ಶ್ರೀವಾದಿರಾಜ ಗುರುಭ್ಯೋನಮಃ ॥
॥ ಶ್ರೀಪುರಂದರದಾಸ ಗುರುಭ್ಯೋನಮಃ ॥
॥ ಶ್ರೀವಿಜಯದಾಸಗುರುಭ್ಯೋನಮಃ ॥

ಶ್ರೀಪುರಂದರದಾಸರಾಯರ ವಿರಚಿತ ಸುಭಾಷಿತಗಳು

ನರಜನ್ಮ ಬಂದಾಗ ನಾಲಿಗೆ ಇರುವಾಗ! ಕೃಷ್ಣಾ ಎನಬಾರದೇ!
ಕೃಷ್ಣಾ ಎಂದರೆ ಕಷ್ಟ ಒಂದಿಷ್ಟಿಲ್ಲ ಕೃಷ್ಣಾ ಎನಬಾರದೇ!
ವರದ ಶ್ರೀ ಪುರಂದರ ವಿಠಲನು ಒಲಿದಿರಲು!
ಸರುವ ಜನವೆಲ್ಲ ಮೂಜಗದಿ ಹಿತರು!!
ಅಂತಕನ ದೂತರಿಗೆ ಕಿಂಚಿತ್ತು ದಯವಿಲ್ಲ!
ಚಿಂತೆಯನು ಬಿಟ್ಟು ಶ್ರೀ ಹರಿಯ ನೆನೆ ಮನವೆ!!
ಹರಿಯ ಸೇವೆ ಮಾಡದವನ! ಹರಿಯ ಗುಣಗಳೆಣಿಸದವನ!
ಹರಿಯ ಕೊಂಡಾಡದವನ! ಹರಿಯ ತಿಳಿಯದವನ ಜನ್ಮ!!
ಅರ್ತಿಯಿಂದ ಹರಿಯನಾಮ ನಿತ್ಯ ಸ್ಮರಿಸದವನ ಜನ್ಮ!!
ವ್ಯರ್ಥವಲ್ಲವೆ ಜನ್ಮ ವ್ಯರ್ಥವಲ್ಲವೆ?
ಹರಿಯೆಂದರಿವರ ಶಿರ ಹರಿದು ತಾ ಬೀಳುವುದೇ!
ಹರಿನಾಮ ಹಣೆಯಲ್ಲಿ ಬರೆದಿಲ್ಲವೆ!!
ಗಾಳಿಗಿಕ್ಕಿದ ದೀವಿಗೆಯಂತೆ ಈ ದೇಹ ನಿತ್ಯವಲ್ಲಣ್ಣ!
ನಾಲಿಗೆಯಿದ್ದು ನಾರಾಯಣಾ ಎನಬಾರದೆ?
ನಾರಾಯಣಾ ಎನ್ನಬಾರದೆ? ನಿಮ್ಮ ನಾಲಿಗೆಯೊಳು!
ಮುಳ್ಳು ಮುರಿದಿಹುದೆ? ಕಲ್ಲು ಜಡಿದಿಹುದೆ?
ಕೃಷ್ಣನ ಭಜಿಪಗೆ ಮುಕುತಿಯೆಲ್ಲೆಂಬೊ!
ಭ್ರಷ್ಟನ ಬಾಯೊಳು ಮುಳ್ಳುಕೊನೆ!
ನಿಷ್ಠೆಯಿಂದ ಹರಿದಾಸರ ಸೇವಿಸದ!

ಕನಿಷ್ಠನ ಬಾಯೊಳು ಮುಳ್ಳುಕೊನೆ!!
 ಹರಿ ಸರ್ವೋತ್ತಮ ಎನ್ನದವರ ಸಂಗಬೇಡ!
 ಸಿರಿವಾಯುಮತ ಪೊಂದಿ ಹರುಷಪಡದವನ ಸಂಗಬೇಡ!!
 ನಾನೇಕೆ ಪರದೇಶಿ ನಾನೇಕೆ ಬಡವನೊ!
 ಶ್ರೀನಿಧೇ ಹರಿಯೆನಗೆ ನೀನಿರುವ ತನಕ!!
 ಒಂದು ಕಾಸಿಗೆ ಒಡ್ಡುವ ಕೈಯ್ಯೆ! ಏಸು ಮಹಿಮೆಗಾರನಯ್ಯೆ!
 ಆಡಿದರೆ ಸ್ತಿರವಪ್ಪ! ಅಬದ್ಧಗಳಾಡಲು ಒಪ್ಪ!
 ದಾಸರ ಕಂಡರೆ ಪ್ರಾಣ ತಾ ಧರೆಯೊಳಧಿಕ ಪ್ರವೀಣ!
 ಕೋಪ ತಾಪಗಳ ನಿಧಾನ ನಮ್ಮ ಪುರಂದರ ವಿಠಲನ ಧ್ಯಾನ!!
 ಅನುಮಾನಗಳಿಲ್ಲದಲೆ ಮನೋಭೀಷ್ಠಂಗಳನೀವ!
 ಹನುಮ ಭೀಮ ಮಧ್ವ ಮುನಿಯ ನೆನೆದು ಬದುಕಿರೋ!

ಗುರುವಿನ ಗುಲಾಮನಾಗುವ ತನಕ! ದೊರೆಯದಣ್ಣ ಮುಕುತಿ!!
 ಅರಿತು ವಿಧಿಯಾಚರಿಸುವ ಯೋಗ್ಯಗೆ!
 ಗುರು ಉಪದೇಶವು ತಪ್ಪೀತೆ?
 ಕರ್ಮರಹಿತ ಜ್ಞಾನ ಶವಕೆ ಮಾಡಿದ ಆರುತಿ!
 ಕರ್ಮರಹಿತ ಜ್ಞಾನ ತುಟ್ಟೆಹೊಡೆದ ಬೊಂಬಿನಂತೆ!
 ಭಾವವಿಲ್ಲದ ಭಕುತಿ ಬೇಸತ್ತು ಬೇಲಿಯ ಒರಗಿದಂತೆ!
 ಭಾಷೆ ಹೀನರ ಸಂಗ ಬಾಸಿಂಗವಿಲ್ಲದ ಕನ್ಯೆಯಂತೆ!!
 ಸ್ವಾನುಭವಹೀನ ಮಾನವನೆ ಏನು ಸಾಧನವಿದು?
 ಮುಂದಲೆಯಕೊಯ್ದು ಮುಡಿಗೆ ಹೂವ ಮುಡಿದಂತೆ
 ತೊಗಲ ಮೂಗ ಹರಿದು ಚಿನ್ನದ ಮೂಗುತಿ ಇತ್ತಂತೆ!!

ಹೆತ್ತ ಸೂತಕ ಹತ್ತು ದಿನ ಪರಿಯಂತ!
 ಸತ್ತ ಸೂತಕ ಹನ್ನೊಂದು ದಿನ ಪರಿಯಂತ!

ಮತ್ತೆ ಋಣವೆಂಬ ಸೂತಕ ಎತ್ತ ಪೋದರು ಬಿಡದೆ!
ಎನ್ನ ಜನ್ಮ ಜನ್ಮಾಂತರಕೆ!
ಬೆನ್ನ ಹತ್ತಿಹುದಯ್ಯ ಪುರಂದರ ವಿಠಲ!
ಇಂದೆನ್ನ ಋಣವೆಂಬ ಸೂತಕವ ಪರಿಹರಿಸಯ್ಯ!!
ಜಗದಿ ಗಾರುಡಿಮಾಡಿ ಗಾರುಡಿದಾಸನಾಗಿ ಮೆರೆದೆ!
ಇಂದೆನ್ನ ನಿಜವಾದ ದಾಸನ್ನಮಾಡಯ್ಯ ಪುರಂದರ ವಿಠಲ!!
ಭೂತ ಪ್ರಪಂಚದಿ ಹುದಿಗಿದ ವಿಷಯದಾಸೆಗಳನು!
ನಿನ್ನಂಗದಿ ತೆಗೆದ ಮರ್ಮವ ತೋರಿಸೋ!!
ದುರುಬುದ್ಧಿಗಳನ್ನೆಲ್ಲ ಬಿಡಿಸೋ! ದಾಸನ ಮಾಡಿಕೂ ಎನ್ನ!!

ಪರರ ನಿಂದಿಸದೆ ಪರವಧುಗಳನು ಬಯಸದೆ!
ಗುರು ವಿಪ್ರಸೇವೆಯನು ಮಾಡುಬಿಡದೆ!!
ಹರಿಸ್ತುತಿಯ ನೀ ಕೇಳು ಹರಿಕೀರ್ತನೆಯ ಪಾಡು!!
ಡಂಭಕದ ಭಕ್ತಿಯನು ಬಿಡುಕಂಡ್ಯ ಮನವೇ!
ಅಂಬುಜಾಕ್ಷನು ಒಲಿಯ ಅನಂತ ಕಾಲಕ್ಕೂ ||

ಹಲವು ವ್ಯಾಧಿಯ ಬೀಡು ಪಂಚಭೂತದ ನಾಡು!
ನಂಬದಿರು ಈ ದೇಹ ನಿತ್ಯವಲ್ಲ ||
ಜನರ ನೆರೆಹಿಕೊಂಡು ಕುಚೇಷ್ಟೆ ಕಥೆ ಪೇಳಿ!
ಘನ ಅಂಧಂತಮಸಿನೊಳು ಬೀಳದಿರು!!
ಅಪಾಯಕೋಟಲೆಗೆ ಉಪಾಯ ಒಂದೆ!
ಪುರಂದರ ವಿಠಲನೆಂದು ಬಾಯಿಬಿಟ್ಟು ಕರೆವ!
ಉಪಾಯ ಒಂದೆ ಕಾಣಿರೋ!!
ಪಾಮರ ಮನುಜರು ದಾಸ ವೇಷವ ಧರಿಸಿ!
ನೇಮನಿತ್ಯಗಳೆಲ್ಲ ಪೋಗಾಡಿಸಿ!!
ಕಾಮಚಾರಿಗಳಾಗಿ ಕಂಡಲ್ಲಿ ಸಂಚರಿಸಿ!

ಮಾಮನೋಹರನ ಲೀಲೆಯ ಪೇಳಿದರೇನೋ!
ತಮಸು ಅವಗಾಗುವುದು ಸಂದೇಹವಿಲ್ಲ!!

ತಾಳಮೇಳಗಳಿದ್ದು ಪ್ರೇಮವಿಲ್ಲದ ಗಾನ!
ಕೇಳನೋ ಹರಿ ತಾಳನೋ!!
ಶ್ವಾನವ ಕಂಕುಳೊಲಿಟ್ಟು ವಾರಣಾಸಿಗೆ ಪೋದಂತೆ!
ಮಾನವನೆ ಕೇಳೊ ಮದಮತ್ಸರ ಬಿಡದಲೆ!
ಏನು ಮಾಡಿದರೇನು-ವ್ಯರ್ಥ!!
ಲೆತ್ತಪಗಡೆ ಚದುರಂಗಗಳಾಡುತ!
ಹೊತ್ತು ಕಳೆವುದೇತಕೆ ನೀನು!ಕತ್ತೆಯಂದದಿ ಕಾಲವ ಕಳೆದು!
ಉನ್ನತ್ತನಾಗಿ ಬಾಳುವೆ ನೀನು!!
ಇರುಳು ಹಗಲು ನರಹರಿಯನು ಸ್ತುತಿಸದೆ!
ನರಪಶುಗಳ ಕೊಂಡಾಡುತೀ!
ಯಾತಕೆ ನೋಡುತಿ?ಯಮನ ಪಾಶಕೆ ಬೀಳುತಿ!!

ಸತ್ಯವಂತರ ಸಂಗದೊಳಗೆ ಚರಿಸೆ ಮೃತ್ಯು!
ಅತ್ತತ್ತ ಇರುವಳು ಜೀವವೆ!
ಧಾಳಿ ಬಾರದ ಮುನ್ನ ಧರ್ಮವ ಗಳಿಸಿರೋ!
ಸರಸಿಜಾಕ್ಷ ತನ್ನ ಸೇರಿದ ಜನರನು ಬಿಡನಣ್ಣ!
ಕೊಡುವ ಕರ್ತ ಬೇರೆ ಇರುತಿರೆ ಬಿಡುಬಿಡು ಚಿಂತೆಯನು!!
ಇರಬೇಕು ಇಲ್ಲದಿರಬೇಕು!
ಮಕ್ಕಳು ಮತಿವಂತರಾದರೆ ಮನೆಯಲ್ಲಿ!
ಅಕ್ಕರೆಯಿಂದ ಕೂಡಿರಬೇಕು!!
ಕುಲಸತಿಯಾದರೆ ಕೂಡಿರಬೇಕು!
ಸುಲಭದಿಂದಲಿ ಸ್ವರ್ಗಸೂರಾಡಬೇಕು!!
ಕಲಹಗಂಟಿ ಸತಿ ಕರ್ಕಶೆಯಾದರೆ!

ಹಲವು ಪರಿಯಿಂದ ಹೊರಗಾಗಬೇಕು!!
ಅನ್ನಪಾನಗಳೇಯೋ ಅಭ್ಯಾಗತರಿಗೆ!
ಅನ್ನಪಾನಗಳೇಯೋ ಅಚಂಡಾಲ ಸಪ್ತರಿಗೆ!!
ಅನ್ನಪಾನಗಳೇಯೋ ಅಂಧ ದೀನ ಕೃಪಣರಿಗೆ!
ಹೊನ್ನರಾಶಿಯ ತಂದು ಸುರಿಯೆ!
ಕೋಟಿ ಕನ್ನಿಕೆಯರ ತಂದು ಧಾರೆಯನೆರೆಯೆ!!
ಅನ್ನದಾನಕ್ಕನ್ನು ಸುರಿಯೆ?

ಏನು ಕಾರಣ ಯದುಪತಿಯನು ಮರೆತಿರಿ?
ಧನ ಧಾನ್ಯ ಸತಿಸುತರು ಕಾಯುವರೆ?

ಸುಖವಾದೊಡೆ ಎನ್ನಿಂದಾಯೆತೆಂಬರು!
ದುಃಖವಾದರೆ ದೈವ ಮಾಡಿತೆಂಬರು!!
ಸುಖಕೆ ತಾನಾರೋ-ದುಃಖಕೆ ತಾನಾರೋ?

ಮನಶುದ್ಧಿ ಇಲ್ಲದವಗೆ ಮಂತ್ರದ ಫಲವೇನು?
ತನುಶುದ್ಧಿ ಇಲ್ಲದವಗೆ ತೀರ್ಥದ ಫಲವೇನು?
ತನ್ನ ತಾ ತಿಳಿಯದ ಜ್ಞಾನವೇನು?
ಸಾವಿಗಿಲ್ಲದೊಷಧಿಯು ಸಂಚಿ ತುಂಬ ಇದ್ದರೇನು?
ದೇವಕೀಸುತನ ಹೊಗಳದ ಕವಿತ್ವವೇನು?
ಪತಿಭಕುತಿಯಿಲ್ಲದಿಹ ಸತಿಯಿದ್ದು ಫಲಯೇನು?
ಮತಿಹೀನನಾದಂಥ ಮಗನ ಗೊಡವೇನು?
ಅಣ್ಣ ತಮ್ಮಂದಿರನು ಅಗಲಿ ಸುಖವೇನು?
ಪರರಿಗುಪಕರಿಸದವ ಬಾಳಿ ಫಲವೇನು?
ಓದಿಸದೆ ಕೆಡಿಸುವ ತಂದೆಯಿದ್ದೇನು?
ಆವ ವರಗಳ ಕೊಡದ ದೇವರೇನು?

ವೆಚ್ಚಕಿಲ್ಲದ ಹಣವು ವ್ಯರ್ಥವಾದರೆ ಏನು?
 ಮಚ್ಚರಿಸುವರೆಲ್ಲ ಮಡಿದರೇನು?
 ಬಡವ ನಿನಗೊಬ್ಬರ ಗೊಡವೆಯಾಕೊ?
 ಊರು ಬಿಟ್ಟು ಪರಊರಿಗೆ ಹೋದರೆ!
 ಪ್ರಾರಬ್ಧವು ಬೇರಾದೀತೆ?
 ಧನಿಕರ ಕಂಡು ದೈನ್ಯವಪಟ್ಟರೆ!
 ತನ್ನ ದಾರಿದ್ರ್ಯವು ಹಿಂಗೀತೇ?
 ಉತ್ತಮರಿಲ್ಲದ ಸಭೆಯು ತಾನೇಕೆ?
 ಆದರವಿಲ್ಲದ ಅಮೃತಾನ್ನವೇಕೆ?
 ಸಾಲದಿ ಹೂಳಿದ ಸಂಸಾರವೇಕೆ?
 ವೇಳೆಗೆ ಒದಗದ ನೆಂಟರಿದ್ದೇಕೆ?
 ಅನುಕೂಲವಿಲ್ಲದ ಸತಿಸಂಗ ತಾನೇಕೆ?
 ಮಾತಾಪಿತರ ಪೊರೆಯದ ಮಕ್ಕಳೇಕೆ?
 ಅಳಿಸಿ ಅಳಿದು ಪೋಪ ಮಕ್ಕಳಿದ್ದೇಕೆ?
 ತಿಳಿದು ಬುದ್ಧಿಯ ಪೇಳದ ಗುರುವೇಕೆ?
 ದಾನವಿಲ್ಲದ ಮನೆಯು ದೊಡ್ಡದಾದರೇನು?
 ಹೀನಗುಣವುಳ್ಳವಗೆ ಹಿರಿಯತನ ಬಂದರೇನು?
 ಭಂಡು ಮಾಡಿ ಅತ್ತೆ ಮಾವರ ಬೈವ!
 ಪುಂಡು ಸೊಸೆಯಿದ್ದು ಫಲವೇನು?
 ಗೋಪ್ಯ ಗುಣಗುಟ್ಟು ಇಲ್ಲದ ಹೆಣ್ಣಿಗೆ!
 ರೂಪ ಯೌವನವಿದ್ದು ಫಲವೇನು?
 ತಾಪತ್ರಯದಿ ಸಂಸಾರ ಕೆಡಿಸುವಂಥ!
 ಪಾಪಿಮಗನು ಇದ್ದು ಫಲವೇನು?
 ಹೆತ್ತ ತಾಯಿತಂದೆಗಳ ಚಿತ್ತವನೋಯಿಸಿ!
 ನಿತ್ಯದಾನದ ಮಾಡಿ ಫಲವೇನು?
 ತನ್ನ ಸತಿಸುತರ ಬಂಧುಗಳ ನೋಯಿಸಿ!

ಚಿನ್ನದಾನವ ಮಾಡಿ ಫಲವೇನು?
 ಮಾತಾ ಪಿತರನು ಬಳಲಿಸಿದಾತನು| ಯಾತ್ರೆಯ
 ಮಾಡಿದರೇನು ಪಲ?
 ಘಾತಕತನವನು ಬಿಡದೆ ನಿರಂತರ|
 ಗೀತೆಯನೋದಿದರೇನು ಫಲ?
 ಪತಿಯನು ನಿಂದಿಪ ಸತಿಯಳು ಬಹುವಿಧ|
 ವ್ರತಗಳ ಮಾಡಿದರೇನು ಪಲ?
 ಹೀನಗುಣಗಳ ಹಿಂಗದೆ ಗಂಗೆಯ |
 ಸ್ನಾನವ ಮಾಡಿದರೇನು ಫಲ?
 ಅವನ ಒಡವೆಗಳಿಂದ ದಾನ ಧರ್ಮವ ಮಾಡಿ
 ಅವನಿಗಲ್ಲದೆ ಪುಣ್ಯ ಇವನಿಗುಂಟೆ?
 ಅವನದ್ರವ್ಯಗಳಿಂದ ತೀರ್ಥಯಾತ್ರೆಯ ಮಾಡಿ
 ಇವನ ಜೀವನವು ಬಾಡಿಗೆ ಎತ್ತಿನಂತೆ||
 ಹೆಣ್ಣು ಕೊಟ್ಟತ್ತೆಮಾವಂದಿರ ಮನೆಯಲ್ಲಿ|
 ಸೇರಿರುವರೆ ಎಲೆ ಮನುಜ?
 ಹಂಬಲನು ಬಿಡದವಗೆ ಹರಿನಾಮವೇಕೆ?
 ಕ್ಲೇಶ ಒಡಲೊಳಗಿರಲು ತೀರ್ಥಯಾತ್ರೆಗಳೇಕೆ?
 ಪಾಪಿಬಲ್ಲನೆ ಪರರ ಸುಖದು;ಖವ?
 ಕೋಪಿಬಲ್ಲನೆ ಶಾಂತಸುಗುಣದ ಘನವ?
 ಮಧುರ ವಚನವಬಲ್ಲನೆ ದುಷ್ಟ ಮನುಜ?
 ಚಿತ್ತಶುದ್ಧಿ ಇಲ್ಲದವ ಅವ ಜ್ಞಾನಿಯೇ?
 ಊರಹಂದಿಗೆ ಷಡ್ರಸಾನ್ನವನಿಕ್ಕಲು|
 ನಾರುವ ದುರ್ಗಂಧವು ಹೋಗುವುದೇ?
 ಘೋರಪಾಪಿಗೆ ತತ್ತ್ವ ಜ್ಞಾನವ ಪೇಳಲು|
 ಕ್ರೂರ ಕರ್ಮವ ಬಿಟ್ಟು ಸುಜನನಾಗುವನೆ?

ಮುಂದೆ ಭಲಾ ಎಂದು ಹಿಂದಾಡಿಕೊಂಬರ ಸಂಗ ಬೇಡ!!
ತುದಿನಾಲಿಗೆ ಬೆಲ್ಲ ಎದೆ ಕತ್ತರಿಯವರ ಸಂಗಬೇಡ!
ವಿನಯ ವಿವೇಕವಿಲ್ಲದ ವಿದ್ವಾಂಸರ ಸಂಗಬೇಡ!
ತನ್ನ ಕಾರ್ಯಕ್ಕಾಗಿ ಪರರ ಕೆಡಿಸುವರ ಸಂಗಬೇಡ!
ಎಂದೆಂದಿಗೂ ಪರರ ನಿಂದೆ ಮಾಡುವ ಪಾಪಿಸಂಗಬೇಡ!!
ತುದಿನಾಲಿಗೆ ಬೆಲ್ಲ ಎದೆ ವಿಷವುಳ್ಳವರ ಸಂಗಬೇಡ!!
ಮದುವೆಯ ಕೆಡಿಸಿ ಮುದದಿ ನಲಿಯುವರ ಸಂಗಬೇಡ!!

ದೇಹಿಯೆಂದರೆ ನಾಸ್ತಿಯೆನ್ನಬೇಡ!
ದೀನತನದಲಿ ದ್ರವ್ಯಗಳಿಸಬೇಡ!!
ಪಂಕ್ತಿಯೊಳು ಪರಭೇದ ಮಾಡಬೇಡ!
ನಿನ್ನಂಗವನೆ ನೋಡಿನೀ ಹಿಗ್ಗಬೇಡ!!
ತಂದೆತಾಯಿಗೆ ಕೇಡ ನೀ ಬಗೆಯಬೇಡ!
ಎಂದಿಗೂ ಹುಸಿಮಾತನಾಡಬೇಡ!!
ನಾಲಿಗೆಯ ಹರಿಯ ಬಿಡಬೇಡ!!
ತಿಂಡಿವಾಳರ ರುಚಿಪಾಕಗಳ ಸವಿಯಬೇಡ!!
ಹಾಳು ಮಾತುಗಳಾಡಬೇಡ ||
ಗುಣಶೀಲ ಪುರಂದರವಿಠಲನ ಸ್ಮರಣೆ ಬಿಡಬೇಡ ||
ಲೆತ್ತ ಪಗಡೆ ಚದುರಂಗ ಜೂಜಾಟವ |
ಮತ್ತಾಡಿ ಕೆಡಬೇಡ ಆತ್ಮಾ ||
ಆಸೆ ಮಾಡಲು ಬೇಡ ಭಾಷೆ ತಪ್ಪಲು ಬೇಡ ||
ಅನ್ಯ-ಸ್ತ್ರೀಯ ಸಂಗವು ಬೇಡ ಜೀವವೆ!
ಹಾಳು ಹರಟೆಯಾಡಿ ಮನವ ಬೀಳುಮಾಡಿಕೊಳ್ಳಬೇಡಿ ||
ಬರಿಯ ಮಾತನಾಡಿ ಬಾಯ ಬರಡು ಮಾಡಿ ಕೆಡಲು ಬೇಡಿ ||
ಕಳ್ಳತನವನು ಮಾಡಿ ಒಡಲ ಹೊರೆಯಲಿ ಬೇಡ ||
ಒಳ್ಳೆ ಜನಗಳ ನಿಂದೆಯನು ಮಾಡಬೇಡ ||

ಒಳ್ಳೆಯವನೆಂದರೆ ಹಿಗ್ಗಬೇಡ ॥
ಸಿರಿ ಬಂದ ಕಾಲಕ್ಕೆ ಮೆರೆಯಬೇಡ ॥
ಪರರ ಒಡವೆಯ ಕಂಡು ದುರುಳ ಮಾತಾಡದಿರು ॥
ನಾಕುಮಂದಿಗಳೊಳಗೆ ಕೋಕೆ ಮಾತಾಡದಿರು ।
ಇಷ್ಟರು ಅಂದರೂ ನಿಷ್ಕೂರವಾಡದಿರು ॥
ಹಮ್ಮು ಮಾಡಲಿಬೇಡಿ ಹಮ್ಮು ಈಡಾಡುವದು ।
ಹಮ್ಮಿನಿಂದಲಿ ನೀವು ಕೆಡಬೇಡಿರಯ್ಯ ॥

ಆಚಾರವಿಲ್ಲದ ನಾಲಿಗೆ ನಿನ್ನ ।
ನೀಚ ಬುದ್ಧಿಯ ಬಿಡು ನಾಲಿಗೆ ॥
ವಿಚಾರವಿಲ್ಲದೆ ಪರರ ದೂಷಿಪುದಕ್ಕೆ ।
ಚಾಚಿಕೊಂಡಿರುವಂಥ ನಾಲಿಗೆ ।
ಚಾಡಿ ಹೇಳಲಿಬೇಡ ನಾಲಿಗೆ ॥
ನಿನ್ನ ಬೇಡಿಕೊಂಬುವೆನು ನಾಲಿಗೆ ॥
ಶಕ್ತನಂತೆ ನೀ ಮತ್ತೆ ಬೊಗಳದಿರು ।
ಸತ್ತ ಹಾಗಿರು ಕಂಡ್ಯ ನಾಲಿಗೆ ॥
ಮನೆ ಮನೆ ವಾರ್ತೆಯು ಥರವಲ್ಲ ಈ ।
ಮನುಜರ ಪಾಡೇನು ಘನವಲ್ಲ ।
ವಿಧಿ ಕಾಡೊ ಕಾಲಕ್ಕೆ ಇಲ್ಲದಪದವಾದ ಬಂದು ।
ಕಲಿಸಿತೊ ಕಳವು ಹಾದರ ।
ಪ್ರಾಚೀನ ಕರ್ಮವು ಬಿಡಲರಿಯದು ।
ಯೋಚನೆಯ ಮಾಡಿ ನೀ ಬಳಲಬೇಡ ॥

ಇದು ಭಾಗ್ಯ ಇದು ಭಾಗ್ಯ ಇದು ಭಾಗ್ಯವಯ್ಯ ।
ನಾಳೆ ಮಾಡುವ ಧರ್ಮವಿಂದೆಗೈಯಲಿಬೇಕು ।
ನಾಳ್ಯಾರೊ ನೀನ್ಯಾರೊ ನುಡಿ ಮಾನವ ॥

ಅರ್ಥಹೋದರೆ ಪ್ರಾಣ, ಪ್ರಾಣ ಹೋದರೆ ಮಾನ ।
 ವ್ಯರ್ಥವಾಗದ ಹಾಗೆ ಕಾಯಬೇಕು ॥
 ಹಸಿದು ಬಂದವರಿಗೆ ಅಶನವೀಯಲುಬೇಕು ।
 ಶಿಶುಗಳಿಗೆ ಪಾಲ್ಪೆಣ್ಣೆ ನಡೆಸಬೇಕು ॥
 ಭಾಷೆ ಕೊಟ್ಟರೆ ಮಾತು ನಿಜವಿರಲಿಬೇಕು ।
 ಅರಿಯದ್ದರೆ ಗುರು ಹಿರಿಯರನು ಕೇಳಬೇಕು ॥
 ಸತಿಸುತರಿರಬೇಕು । ಮಮತೆ ಬಿಟ್ಟಿರಬೇಕು ॥
 ಕಲ್ಲಾಗಿ ಇರಬೇಕು ಕಠಿಣಭವ ತೊರೆಯೊಳಗೆ ।
 ಬಿಲ್ಲಾಗಿ ಇರಬೇಕು ಬಲ್ಲವರ ಒಳಗೆ ॥
 ಮೆಲ್ಲನೇ ಮಾಧವನ ಮನವ ಮೆಚ್ಚಿಸಬೇಕು ।
 ಬೆಲ್ಲವಾಗಿರಬೇಕು ಬಂಧುಜನರೊಳಗೆ ॥
 ಬುದ್ಧಿಯಲಿ ತನು ಮನವ ತಿದ್ದಿಕೊಳ್ಳಲುಬೇಕು ।
 ಶುದ್ಧನಾಗಿರಬೇಕು ಕರಣ ತ್ರಯಗಳಲಿ॥
 ವಿಷವಿಕ್ಕಿದವಗೆ ಷಡ್ರಸವನುಣಿಸಲುಬೇಕು ।
 ದ್ವೇಷ ಮಾಡಿದವನ ಪ್ರೋಷಿಸಲಿ ಬೇಕು ॥
 ಕುಂದೆಣಿಸುವವರ ಗೆಲೆತನ ಮಾಡಬೇಕು ।
 ಕಂಡುಸಹಿಸದವರ ಕರೆಯಬೇಕು ॥
 ಧರ್ಮವೇ ಜಯವೆಂಬ ದಿವ್ಯ ಮಂತ್ರ ।
 ಮರ್ಮವನರಿತು ಮಾಡಲಿಬೇಕು ತಂತ್ರ ॥
 ಹರಿಯೇ ಗುರುವೆನ್ನಬೇಕು । ವ್ಯಾಪಾರವನು ಬಿಡಬೇಕು ।
 ಪಾಪರಹಿತನಾಗಬೇಕು ।
 ಜ್ಞಾನ ದೀಪದ ಬೆಳಕಿನಲ್ಲಿ ಓಡ್ಯಾಡಬೇಕು ॥
 ಮನದಲ್ಲಿ ಧ್ರುಡವಿರಬೇಕು ।
 ದುರ್ಜನರ ಸಂಸರ್ಗವ ನೀಗಲುಬೇಕು ॥
 ಕಾಮಕ್ರೋಧವ ಬಿಡಬೇಕು ।
 ಪರಕಾಮಿನಿಯರ ಹಂಬಲ ಬಿಡಬೇಕು ॥

ಹೇಮದಾಸೆಯ ಸುಡಬೇಕು |
 ಸಂದಣಿಗಳ ಸೇರದಿರಬೇಕು ||
 ನಿಂದಿಸಿದರೆ ಹಿಗ್ಗಬೇಕು |
 ಕೋಪಬಂದಾಗ ಸೈರಣೆ ಬಿಡದಿರಬೇಕು ||
 ದುಷ್ಟರ ಕಂಡರೆ ದೂರವಿರಬೇಕು |
 ಶಿಷ್ಟರ ಕಂಡರೆ ಕೈ ಮುಗಿಯಬೇಕು ||
 ಬುದ್ಧಿಮಾತು ಹೇಳಿದರೆ ಕೇಳಬೇಕಮ್ಮ ಮಗಳೆ |
 ಮನ ಶುದ್ಧಳಾಗಿ ಗಂಡನೊಡನೆ ಬಾಳಬೇಕಮ್ಮ ||
 ಹೊತ್ತು ಹೊತ್ತಿಗೆ ಮನೆಯ ಕೆಲಸ ಮಾಡಬೇಕಮ್ಮ ಮಗಳೆ |
 ಹತ್ತುಮಂದಿ ಒಪ್ಪುವ ಹಾಗೆ ನಡೆಯಬೇಕಮ್ಮ ||
 ಪರರ ನಿಂದಿಪ ಹೆಂಗಳೊಡನೆ ಸೇರಬೇಡಮ್ಮ ಮಗಳೆ |
 ವರಪುರಂದರ ವಿಠಲಸ್ಮರಣೆ ಮರೆಯಬೇಡಮ್ಮ ||

ಎಚ್ಚರಿಕೆ ಭಾಗ್ಯಯಾರಿಗೂ ಸ್ಥಿರವಲ್ಲ ನಿಶ್ಚಯವೆಚ್ಚರಿಕೆ |
 ಹೆಚ್ಚದೆ ಹಿಗ್ಗದೆ ಇದ್ದರೆ ಲೋಕಕ್ಕೆ ಮೆಚ್ಚುಕೇಳಿಚ್ಚರಿಕೆ ||
 ಬಲ್ಲಿದ ನೀನೆಂದು ಬಡವರ ಬಾಯನು |
 ಬಡಿಯಬೇಡೆಚ್ಚರಿಕೆ |
 ಮೂಢರ ಒಡನಾಡಿ ಮುಂದುಗಾಣದೆ ನೀನು |
 ಮುನಿಯದಿರೆಚ್ಚರಿಕೆ ||
 ಕೇಡನೆಣಿಸದಿರು ನಂಬಿದ ತಾವಿಗೆ ಕೆಡುವೆನೀನೆಚ್ಚರಿಕೆ|
 ಲೋಕಾಪವಾದಕ್ಕೆ ಅಂಜಿ ನಡೆವುದು ವಿವೇಕ ಕೇಳಿಚ್ಚರಿಕೆ ||
 ಕಾಕು ಜನರ ಚಾಡಿ ನೀಕೇಳಿ ಕೋಪೋದ್ರೇಕ | ಬೇಡೆಚ್ಚರಿಕೆ ||
 ಅಳಿವುದು ಕಾಯವು ಉಳಿವುದೊಂದೆ ಕೀರ್ತಿ | ಇಳೆಯೊಳಗೆಚ್ಚರಿಕೆ ||

ಅಳಲಿಸಿ ಪರರನು ಗಳಿಸಿ ತಂದರ್ಥವು ಉಳಿಯದು ಎಚ್ಚರಿಕೆ |
 ಉಳಿದಲ್ಪಕಾಲದಿ ಧರ್ಮದ ಹಾದಿಯ ಹಳಿಯಬೇಡೆಚ್ಚರಿಕೆ ||

ಪರರ ಪಾತಕಗಳ ನಾಲಿಗೆಯೊಳು ಉಚ್ಚರಿಸದಿರೆಚ್ಚರಿಕೆ |
 ಹೀನಮಾನಿನಿಯರ ಧ್ಯಾನ ಕಾನನದಳು ನರಳದಿರೆಚ್ಚರಿಕೆ ||
 ನಡೆನುಡಿ ನಡೆವಾಗ ಗಿಡವೆಲ್ಲ ನೆಂಟರು ಕಡೆಗಿಲ್ಲ ಎಚ್ಚರಿಕೆ |
 ಕೊಡುಗೈಯ ಮಾಡದೆ ಮಡಗಿದ ಧನ |
 ಸಂಗಡಬಾರದಿರೆಚ್ಚರಿಕೆ ||
 ಬಾಳುವಾಗ ಸಿರಿಸ್ಥಿರವಾಗಿ ಇಹುದೆಂದು ಬೆಡಗುಬೇಡೆಚ್ಚರಿಕೆ |
 ಹಾಳು ಬದುಕಿಗಾಗಿ ಹಲವರ ಕೂಡಣ |
 ಹಗೆಯುಬೇಡೆಚ್ಚರಿಕೆ ||
 ಕೊಡನ ಅಂಧಕ ಪೊತ್ತು ನಡೆವಂತೆ ಅಧಿಕಾರ |
 ಕಡೆಯಲ್ಲಿ ಎಚ್ಚರಿಕೆ |
 ಬಡಬಗ್ಗರನು ಹಾಯಿಬಡಿದು ಪಾಪದಿ ಹೆಜ್ಜೆ |
 ಇಡಬೇಡ ಎಚ್ಚರಿಕೆ ||
 ಸಿರಿಯೆಂಬ ಮಾನ್ಯರ ಅವಮಾನ |
 ಬಿರುಗಾಳಿ ಎಚ್ಚರಿಕೆ ||

ನಾಟಕ ಸ್ತ್ರೀಯಂತೆ ಬಯಲಡಂಬವ ತೋರೆ |
 ಉದರ ವೈರಾಗ್ಯವಿದು ||
 ದಾನವಿಲ್ಲದೆ ದ್ರವ್ಯ ಗಳಿಸಿದೆ ಪ್ರಾಣಿ |
 ಪ್ರಾಣ ಹೋಗುವಾಗ ಕಾಣಿದುಗ್ಗಾಣಿ ||
 ಆರಿಗಿ ಆರಿಲ್ಲ ತನಗೆ ತಾನಲ್ಲದೆ |
 ಕೆಟ್ಟ ಸಂಸಾರದಿ ಎಷ್ಟಕ್ಕೂ ಸುಖವಿಲ್ಲ ||
 ಓರಂತೆ ಸಾಕಿದ ಸುತರ ತನ್ನವರಲ್ಲ |

ಅನುಗಾಲವು ಚಿಂತೆ ಜೀವಕ್ಕೆ |
 ತನ್ನ ಮನವು ಶ್ರೀರಂಗನೊಳ್ ಮೆಚ್ಚುವತನಕ ||
 ಧರ್ಮಾತ್ಮರೆಲ್ಲರಿಗೆ ದೀನಜನರಾಚಿಂತೆ |

ಗಂಗೆಯೋಳ್ ಮುಳುಗುವಾಗ ಚೆಂಬು ಮೇಲಿನ ಚಿಂತೆ |
ಎಂತು ನೋಡಿದರು ಚಿಂತೆ ಈ ಒಡಲು ||
ನಿಶ್ಚಿಂತರಾಗಿಹರ ನಾನೆಲ್ಲ ಕಾಣೆ |

ಬೇಡುವ ಕಷ್ಟಕ್ಕಿಂತ ಸಾವುದೇ ಲೇಸು |
ಹರಿದಾಡುವಂಥ ಮನವ ನಿಲ್ಲಿಸುವುದು ಬಲುಕಷ್ಟ |

ಮಡದಿ ಮಕ್ಕಳನು ಮಿಡುಕಿಸಿದವಗೆ ಕಡುದಾರಿದ್ರ್ಯವೆ ಸಾಕ್ಷಿ |
ಅನ್ನದಾನವ ಮಾಡದವನು ಕಡುದೈನ್ಯ ಪಡುವುದೇ ಸಾಕ್ಷಿ ||

ಕರಿಯ ಕಾಯಿದ ಹರಿಯ ಕರುಣ ತಪ್ಪಿದ ಮೇಲೆ |
ಮೊರೆಯ ಹೊಕ್ಕರು ಕಾಯ್ದ ಹಿತವರಾರಯ್ಯ ||
ಶಕ್ತನಾದರೆ ನೆಂಟರೆಲ್ಲ ಹಿತರು |
ಅಶಕ್ತನಾದರೆ ನೋಡಲವರೆ ವೈರಿಗಳು |
ಮಾತಪಿತ ಮೊದಲಾದ ಗೋತ್ರಜರು |
ಸಂಪ್ರೀತಿಯೊಳಿರುವಾಗ ಮನ್ನಿಪರೆಲ್ಲ |
ಅಡಿಕೆ ಹೋಳಿಗೆ ಹೋದ ಮಾನ ಆನೆ ಕೊಟ್ಟರು ಬಾರದೊ |
ಅಟ್ಟ ಮೇಲೆ ಒಲೆಯು ಉರಿಯುವಂತೆ ಎನಗೀಗ |
ಕೆಟ್ಟ ಮೇಲೆ ಅರಿವು ಬಂದಿತಯ್ಯ ||

ಓದು ತರ್ಕವೆಲ್ಲ ಭ್ರಾಂತಿ ಆದಿದೇವನ ಕಾಣದನಕ |

ನಿಂದಕರಿರಬೇಕಿರಬೇಕು |
ಹಂದಿಯಿದ್ದರೆ ಕೇರಿಹ್ಯಾಂಗೆ ಶುದ್ಧಿಯೊ ಹಾಂಗೆ ||
ರೊಕ್ಕ ಎರಡಕ್ಕೂ ದುಃಖ ಕಾಣಕ್ಕ |

ಮೂಲಾಗ್ರಪರ್ಯಂತ ಮುಳ್ಳು ಕೂಡಿಪ್ಪಂಥ |
 ಜಾಲಿಯ ಮರದಂತೆ ಧರೆಯೊಳು ದುರ್ಜನರು ||
 ತಂದೆ ತಾಯಿ ತಿರಿದು ತಿನಲು ಒಂದು ದಿನವು ಕೇಳಲಿಲ್ಲ ||
 ಮಂದಗಮನೆಯೊರಡನೆ ಆನಂದದಿಂದಿರುವರು ||
 ತಂದೆ ಸತ್ತ ಮೇಲೆ ನೂರು ಮಂದಿ ವಿಪ್ರರಿಗುಣಿಸಿ ತಮ್ಮ |
 ತಂದೆ ತ್ರಪ್ತನಾದನೆಂಬರು ಮಂದ ಮತಿಯ ಜನಗಳು ||
 ತೊಂಡಿನದನದಂತೆ ಖಂಡುಗ ಧನವನ್ನು |
 ಕಂಡವರ ಒಡವೆಗಳ ಬಡ್ಡಿಯ ಹಣವನ್ನು ||
 ಕಂಡೂ ಕಾಣದ ಹಾಗೆ ನೀ ತಿಂದೆಯಲ್ಲೋ |
 ಸಿಕ್ಕಿದೆಯಾ ಎಲೆ ಜೀವ-ನಿನ್ನ ಕುಕ್ಕಿ ಕೊಲ್ಲದೆ ಬಿಡರು ||

ಸಂಸಾರವೆಂಬಂಥ ಭಾಗ್ಯವಿರಲಿ |
 ಕಂಸಾರಿ ನೆನಹೆಂಬ ಸೌಭಾಗ್ಯವಿರಲಿ||

ಮಾನವ ಜನ್ಮ ದೊಡ್ಡದು |
 ಇದ ಹಾನಿ ಮಾಡಿಲಿಬೇಡಿ ಹುಚ್ಚಪ್ಪಗಳಿರಾ|

ವಿಷಯದ ವಿಚಾರ ಬಿಡು | ವಿಹಿತ ಕರ್ಮವ ಮಾಡು |
 ವೈರಾಗ್ಯ ಭಾಗ್ಯವ ಬೇಡು || ಇರಲಿ ಎಲೋ ಶಾಂತಿ |
 ಈಡಾಡೋ ಭ್ರಾಂತಿ |
 ಮೂರು ದಿನದ ಸಂತೆ ನಿನಗ್ಯಾಕೋ ಚಿಂತೆ ||
 ಒಪ್ಪತ್ತು ಭಿಕ್ಷವಬೇಡು | ಒಬ್ಬರಿಗೊಂದಿಷ್ಟು ನೀಡು |
 ಮಾಗಿಕೋಗಿಲೆಯಂದದಿ ನೀ |
 ಮುದುರಿಕೊಂಡಿರು ಒದರಬೇಡ |
 ಪರಸತಿಯು ಪರಧನವು ಪರನಿಂದೆ ಪರಹಿಂಸೆ |
 ಪರಮಪಾತಕದ ಕಾರಣವೆಂದು ತಿಳಿಯೋ |

ಅಜ್ಞಾನಿಗಳ ಕೂಡೆ ಅಧಿಕ ಸ್ನೇಹಕ್ಕಿಂತ |
ಸುಜ್ಞಾನಿಗಳ ಕೂಡೆ ಜಗಳವೇ ಲೇಸು |
ಸಂಸಾರದಿ ಮೀರಿ ಆಸೆ ಮಾಡದಂತೆ |
ಈಸಬೇಕು ಇದ್ದು ಜಯಿಸಬೇಕು ||

ಅನ್ನದಾನವ ಮಾಡುವರಾಗಿ | ಅನ್ನಭ್ರತೃವನಿಟ್ಟವರಾಗಿ |
ಅನ್ಯವಾರ್ತೆಯ ಬಿಟ್ಟವರಾಗಿ | ಮಾತಾಪಿತ್ರಗಳ ಸೇವಿಪರಾಗಿ |
ಪಾಪಕಾರ್ಯವ ಬಿಟ್ಟವರಾಗಿ | ನೀತಿಮಾರ್ಗದಲಿ ಖ್ಯಾತರಾಗಿ |
ಗುರುವಿನ ಮರ್ಮವ ಅರಿತವರಾಗಿ |
ಕ್ರೂರರ ಸಂಗವ ಬಿಟ್ಟವರಾಗಿ ||
ಗುರುತಿಗೆ ಬಾಹೋ ಅಂಥವರಾಗಿ |
ಕೆರೆಯ ಕಟ್ಟಿಸು ಮತ್ತೆ ಪ್ರಾದೋಟ ಹಾಕಿಸು |
ಸೆರೆಯ ಬಿಡಿಸು ಪುಣ್ಯ-ಜೀವವೆ ||
ಕರೆಯದೆ ಮನೆಗೆ ಬಂದವರಿಗನ್ನವ ನೀಡು |
ಪರಲೋಕ ಸಾಧನವದು ಜೀವವೆ ||

ಕೊಟ್ಟ ಭಾಷೆ ತಪ್ಪಲು ಬೇಡ ಆರಿಗಾದರು ||
ಸತಿಯಿಲ್ಲದವರಿಗೆ ಸದ್ಗತಿಯಿಲ್ಲೋ ಮೂಢ |
ಆದದ್ದೆಲ್ಲಾ ಒಳಿತೇ ಆಯಿತು ||
ಮಾಳಿಗೆ ಮನೆಯೆಂದು ಮತ್ತೆ ಸತಿಸುತರೆಂದು |
ಜಾಳಿಗೆ ಧನಧಾನ್ಯ ಪಶುಗಳೆಂದು ||
ವೇಳೆತಪ್ಪದೆ ತಿಂಬ ಕೂಳು ತನಗುಂಟೆಂದು |
ಗಾಳಿಗಿಕ್ಕಿದ ದೀಪ ಬಾಳು ಬದುಕೆಲ್ಲ ||
ಉಬ್ಬದಿರು ಉಬ್ಬದಿರು ಎಲೆ ಮಾನವ ||
ಆವಾವ ಕಾಲಕ್ಕೆ ದೇವನಿಚ್ಛೆಯಿಂದ |
ಆವಾವುದು ಬರೆ ಸುಖವೆನ್ನು ||

ಸಾಲವಿಲ್ಲದ ಸಂಸಾರವೆ ಹಬ್ಬ |
 ಶರೀರಕ್ಕೆ ವ್ಯಾಧಿ ಬರದಿರೆ ಹಬ್ಬ ||
 ಭೇದಬುದ್ಧಿಗಳೆಲ್ಲ ಬಿಡುವುದೇ ಹಬ್ಬ ||
 ಇಷ್ಟು ದೊರಕಿದರೆ ಮತ್ತಿಷ್ಟು ಬೇಕೆಂಬಾಸೆ |
 ಅಷ್ಟು ದೊರಕಿದರು ಮತ್ತಷ್ಟರಾಸೆ ||
 ಬಿನ್ನಹಕೆ ಬಾಯಿಲ್ಲವಯ್ಯಾ |
 ಅನಂತ ಅಪರಾಧ ಎನ್ನಲ್ಲಿ ಇರಲಾಗಿ |
 ಬುದ್ಧಿ ಹೀನರ ಮಾತ ಕೇಳಿ ನಾ ಮರಳಾದೆ ||

ಬಾರದೊಡವೆಗಳನ್ನು ಬಯಸುವವನು ತಾ ಭ್ರಷ್ಟ |
 ಉಂಡ ಮನೆಗೆರಡನ್ನು ಬಗೆವಾತನೇ ತಾ ಮೂರ್ಖ |
 ಕೊಂಡೆ ಮಾತನು ಕೇಳಿ ಕುಣಿವವನು ಮೂರ್ಖ |
 ಕಾಖಿಖಿಓಂಐಕೊಂಡ ಸಾಲಗಳನ್ನು ತಿದ್ದದಾತನೆ ಹೊಲೆಯ |
 ಉಂಡ ಮನೆಗೆರಡನ್ನು ಬಗೆವಾತನೇ ಹೊಲೆಯ |
 ಇದ್ದಾಗ ದಾನ ಧರ್ಮವ ಮಾಡದವ ಹೊಲೆಯ |
 ಬದ್ಧಹವ ನಡೆನುಡಿಯು ಇಲ್ಲದಾತನೆ ಹೊಲೆಯ |
 ಆಸೆಮಾತನು ಕೊಟ್ಟು ಭಾಷೆ ತಪ್ಪುವ ಹೊಲೆಯ |
 ಅರಿತು ಆಚಾರವನು ನಡೆಸದಾತನೆ ಹೊಲೆಯ |
 ಪರಸತಿಗೆ ಅಳುಪಿದವ ಪಾಪಿ ಹೊಲೆಯ |
 ಎಲ್ಲರು ಮಾಡುವುದು ಹೊಟ್ಟೆಗಾಗಿ ಗೇಣು ಬಟ್ಟೆಗಾಗಿ |
 ಕೆಟ್ಟ ನೆಂಟರ ಸೇರುವುದು ಬಲ ಕಠಿಣ ||
 ಬಂದದ್ದೆಲ್ಲಾ ಬರಲಿ ಗೋವಿಂದನ ದಯೆವೊಂದಿರಲಿ ||
 ನವಿಲಿಗೆ ಚಿತ್ರಪತ್ರವನಾರು ಬರೆದರು |
 ಪವಳದ ಲತೆಗೆ ಕೆಂಪಿಟ್ಟವರು ಯಾರು ||
 ಸವಿಮಾತಿನರಗಿಣಿಗೆ ಹಸುರು ಬಳಿದವರಾರು |
 ಅವ ಮಾಡಿದವ ನಮ್ಮ ಮರೆತಿಹನೆ ಮರುಳೆ |

ಬಸುರೊಳಗೆ ಶಿಶುವನು ಅದಾಅರು ಸಲಹಿದವರು ||
 ಅಡವಿಯೊಳಗೆ ಹೆರುವ ಮೃಗವ |
 ಬಿಡದೆ ರಕ್ಷಿಪರು ಯಾರೋ ?
 ಕೊಟ್ಟ ದೈವ ಕೊಂಡು ಹೋದರೆ |
 ಕುಟ್ಟಿಕೊಂಡು ಅಳುವಿಯಾಕೋ ?
 ಕಾಯಲಾರೆನು ಕ್ರಿಷ್ಣ ಕಂಡವರ ಬಾಗಿಲನು |
 ನಾಯಿಕುನ್ನಿಗಳಂತೆ ಪರರ ಪೀಡಿಸುತ ||
 ಧೀರ ಪುರಂದರ ವಿಠಲ ನಿನ್ನದಯ ತಪ್ಪಿದರೆ |
 ಯಾರೇನು ಮಾಡುವರು ಅವನಿಯೊಳಗೆ ?
 ಶ್ರೀಪತಿಯ ಕಟಾಕ್ಷವೀಕ್ಷಣವು ತಪ್ಪುವಾಗ |
 ಅನೇಕ ಬಂಧುಗಳು ಲಕ್ಷ ವೈದ್ಯರುಗಳು ಇರಲಾಗಿ |
 ಕಣ್ಣು ಕಣ್ಣು ಬಿಡುವರು ||
 ಮನೋವಚನಗಳಲ್ಲಿ ಕಾಯಕರ್ಮಗಳಲ್ಲಿ |
 ಕಾಯೋ ಕೊಲ್ಲೋ ನಿನ್ನ ನಂಬಿದ ಶ್ರೀ ಪುರಂದರ ವಿಠಲ ||
 ಮಚ್ಚರಿಸುವರೆಲ್ಲ ಕೂಡಿ ಮಾಡುವುದೇನು |
 ಅಚ್ಯುತ ನಿನದೊಂದು ದಯೆಯಿರಲು |
 ಮಾನಾಭಿಮಾನವ ನಿನಿಗೊಪ್ಪಿಸಿದ ಮೇಲೆ |
 ನೀನೆ ಸಲಹಬೇಕೊ ಪುರಂದರ ವಿಠಲ ||
 ಒಂದು ಬಾರಿ ಶ್ರೀಶಾ ಎಂದರೆ ಬಂದ ದುರಿತನಾಶ |
 ಬೆಂದವು ಭವಪಾಶ | ಅವರಿಗೆ ಎಂದೂ ಇಲ್ಲವೊ ಕ್ಲೇಶ |
 ಇಂದಿರೆ ರಮಣ ಶ್ರೀ ಪುರಂದರ ವಿಠಲನ |
 ಎಂದಿಗೆ ನೆನೆವರೋ ಅಂದಿಗೆ ಧನ್ಯರು ||

|| ಶ್ರೀಪುರಂದರದಾಸಗುರ್ವಂತಗರ್ತ ಶ್ರೀಮಧ್ವೇಶಾಪರ್ಣಸ್ತು ||

ಸಂಕಲನ:- ಶ್ರೀಕರಾ
 ಬೆಂಗಳೂರು.